



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 28.05.2024

പ്രധാനവാർത്തകൾ

1. രാജ്യത്ത് അവസാനഘട്ട ലോക്ലഭാ തിരഞ്ഞെടുപ്പിനുള്ള പ്രചാരണം ശക്തമായി മുന്നേറുന്നു. മുതിർന്ന നേതാക്കൾ ഉൾപ്പെടെ സജീവമായി രംഗത്ത്.
2. സംസ്ഥാനത്ത് മഴ ശക്തിപ്രാപിക്കുന്നു. തിരുവനന്തപുരം മുതൽ എറണാകുളം വരെ ആറു ജില്ലകളിൽ മഞ്ഞ ജാഗ്രത
3. തിരുവനന്തപുരം മുതലുണ്ടാഴിയിൽ വള്ളം മറിഞ്ഞ് ഒരാൾ മരിച്ചു. പ്രദേശത്ത് ഈ വർഷം നടന്നത് 11 അപകടങ്ങൾ.
4. റഫയിൽ ഇസ്രായേൽ നടത്തിയ ആക്രമണം വലിയ തെറ്റെന്നും സംഭവത്തിൽ അന്വേഷണം നടത്തിവരികയാണെന്നും ഇസ്രായേൽ പ്രധാനമന്ത്രി ബെഞ്ചമിൻ നെതന്യാഹു.
5. ഫ്രഞ്ച് ഓഷൺ ടെന്നീസിൽ, ഇന്ത്യൻ താരങ്ങളായ രോഹൻ ബൊപ്പണ്ണയും യുകി ഭാംബിയും പുരുഷ ഡബിൾസിന്റെ ആദ്യ റൗണ്ടിൽ ഇന്ന് മത്സരിക്കും.

തിരഞ്ഞെടുപ്പ് പ്രചാരണം

ലോക്സഭാ തിരഞ്ഞെടുപ്പിന്റെ അവസാനഘട്ട പ്രചാരണം രാജ്യത്ത് ഊർജ്ജിതമായി പുരോഗമിക്കുന്നു. 57 മണ്ഡലങ്ങളിലാണ് ജൂൺ ഒന്നിന് ഏഴാംഘട്ടത്തിൽ വോട്ടെടുപ്പ് നടക്കുന്നത്. പരസ്യപ്രചാരണം മറ്റുനാൾ അവസാനിക്കും.

ബിജെപിയുടെ മുതിർന്ന നേതാവും പ്രധാനമന്ത്രിയുമായ നരേന്ദ്ര മോദി ജാർഖണ്ഡിലെ ദുങ്ക എയർപോർട്ട് ഗ്രൗണ്ടിൽ ഇന്ന് തിരഞ്ഞെടുപ്പ് യോഗത്തെ അഭിസംബോധന ചെയ്യും. വിജയ് സങ്കൽപ് യാത്രയുടെ ഭാഗമായാണ് യോഗം. ദുങ്ക പാർലമെന്റ് സീറ്റിൽ നിന്ന് സീത സോറനാണു തെരഞ്ഞെടുപ്പിൽ മത്സരിക്കുന്നത്. ബിജെപി അധ്യക്ഷൻ ജെപി നദു ദിയോഘറിൽ മൂന്ന് തിരഞ്ഞെടുപ്പ് യോഗങ്ങളിൽ പങ്കെടുക്കും. കോൺഗ്രസ് നേതാവ് രാഹുൽ ഗാന്ധിയും സമാജ്വാദി പാർട്ടി അധ്യക്ഷൻ അഖിലേഷ് യാദവും ഉത്തർപ്രദേശിലെ വാരാണസിയിലെ മോഹൻ സരായ് മേഖലയിൽ റാലിയെ അഭിസംബോധന ചെയ്യും. ബൻസഗാവ് ലോക്സഭാ മണ്ഡലത്തിലെ പരിവർത്തൻ സങ്കൽപ് സഭയിൽ ഇരുവരും സംസാരിക്കും.

മഴ-സംസ്ഥാനം

സംസ്ഥാനത്ത് വെള്ളിയാഴ്ച വരെ മഴ തുടരുമെന്ന് കേന്ദ്ര കാലാവസ്ഥാവകുപ്പ്. ഇന്ന് തിരുവനന്തപുരം മുതൽ എറണാകുളം വരെ ആറ് ജില്ലകളിൽ മഞ്ഞ ജാഗ്രത പ്രഖ്യാപിച്ചിട്ടുണ്ട്. നാളെ പത്തനംതിട്ട, ആലപ്പുഴ, കോട്ടയം, എറണാകുളം, തൃശൂർ ജില്ലകളിൽ മഞ്ഞ ജാഗ്രതയാണ്. സംസ്ഥാനത്ത് പലയിടത്തും വെള്ളക്കെട്ട് രൂക്ഷമാണ്. കേരള തീരത്തും തെക്കൻ തമിഴ്നാട് തീരത്തും ഉയർന്ന തിരമാലയ്ക്കും കടലാക്രമണത്തിനും

സാധ്യതയുള്ളതിനാൽ, മത്സ്യത്തൊഴിലാളികളും തീരദേശവാസികളും ജാഗ്രത പാലിക്കണം. കേരള- കർണാടക തീരങ്ങളിൽ മത്സ്യബന്ധനത്തിന് തടസ്സമില്ല.

കൊച്ചി- മഴ

കൊച്ചിയിൽ രാത്രിയിൽ തുടങ്ങിയ മഴ രാവിലെ അല്പനേരം വിട്ടുനിന്നെങ്കിലും, പിന്നീട് ഇടിമിന്നലോടുകൂടി കൂടുതൽ ശക്തി പ്രാപിച്ചു. കഴിഞ്ഞ 3 മണിക്കൂറിലധികം ശക്തമായ മഴ പെയ്തു. നഗരത്തിന്റെ താഴ്ന്ന പ്രദേശങ്ങളിൽ വെള്ളം കയറിയിട്ടുണ്ട്. കാക്കനാട് ഇൻഫോ പാർക്ക് പരിസരത്ത് വെള്ളം കയറി. വേങ്ങൂർ ഗ്രാമപഞ്ചായത്തിലെ കണിചാട്ടുപാറ തോട്ടിൽ കുളിക്കാൻ ഇറങ്ങിയ എൽദോസ് എന്ന വിദ്യാർത്ഥി മുങ്ങി മരിച്ചു. ഇന്നലെ വൈകിട്ടാണ് സംഭവം.

തിരുവനന്തപുരം-മഴ (ഇൻട്രോ)

തിരുവനന്തപുരം ജില്ലയിൽ കനത്ത മഴ. ഇന്നലെ അർദ്ധ രാത്രി മുതൽ പെയ്ത മഴ ഇപ്പോഴും തുടരുകയാണ്.

വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്.....

(വോയിസ്)

മുതലപ്പൊഴി അപകടം

തിരുവനന്തപുരം മുതലപ്പൊഴിയിൽ വള്ളം മറിഞ്ഞുണ്ടായ അപകടത്തിൽ ഒരാൾ മരിച്ചു. അഞ്ചു തെങ്ങ് സ്വദേശി എബ്രഹാം ആണ് മരിച്ചത്. ഗുരുതര പരിക്കുകളോടെ എബ്രഹാമിനെ

ആശുപത്രിയിൽ എത്തിച്ചെങ്കിലും ജീവൻ രക്ഷിക്കാനായില്ല. നാല് പേരാണ് വള്ളത്തിലുണ്ടായിരുന്നത്. മറ്റുള്ളവരെ പരിക്കുകളോടെ ചിറയിൻകീഴ് താലൂക്ക് ആശുപത്രിയിൽ പ്രവേശിപ്പിച്ചു. മുതലപ്പൊഴിയിൽ നടന്ന മറ്റൊരു അപകടത്തിൽ കടലിൽ വീണയാൾ നീന്തി രക്ഷപ്പെട്ടു.

മുതലപ്പൊഴിയിൽ ഈ വർഷം ഇതുവരെ 11 അപകടങ്ങളാണ് നടന്നത്. 2 മരണവും സംഭവിച്ചു.

ഷട്ടറുകൾ ഉയർത്തി-അരുവിക്കര

അരുവിക്കര ഡാമിന്റെ ഷട്ടറുകൾ 60 സെന്റിമീറ്റർ കൂടി ഉയർത്തി. 90 സെന്റിമീറ്റർ ഉയർത്തിയിരുന്ന ഷട്ടറുകൾ കനത്ത മഴ തുടരുന്ന സാഹചര്യത്തിലാണ് വീണ്ടും ഉയർത്തിയത്. പരിസരവാസികൾ ജാഗ്രത പാലിക്കണമെന്ന് ജില്ലാ കളക്ടർ അറിയിച്ചു.

പി.എസ്.സി

ഈ മാസം 11, 25 തീയതികളിൽ നടന്ന ബിരുദതല പ്രാഥമിക പരീക്ഷകളിൽ കൺഫെർമേഷൻ നൽകിയിട്ടും പരീക്ഷ എഴുതാൻ കഴിയാത്തവർക്ക് പി എസ് സി വീണ്ടും അവസരം നൽകുന്നു. പരീക്ഷ എഴുതാൻ കഴിയാത്തതിന്റെ കാരണം മതിയായ രേഖകൾ സഹിതം പി എസ് സിയെ ബോധ്യപ്പെടുത്തിയാൽ ജൂൺ 15 ന് നടക്കുന്ന മൂന്നാം ഘട്ട പരീക്ഷ എഴുതാൻ ഇവർക്ക് അവസരം നൽകും. ജൂൺ 6 വരെ അപേക്ഷിക്കാം.

ആർത്തവ ശുചിത്വ ദിനം

ഇന്ന് ആർത്തവ ശുചിത്വ ദിനം. ആർത്തവവുമായി ബന്ധപ്പെട്ട തെറ്റായ കാഴ്ചപ്പാടുകൾ മാറ്റുന്നതിനും, ആർത്തവ ശുചിത്വത്തിന്റെ പ്രാധാന്യത്തെക്കുറിച്ച് അവബോധം സൃഷ്ടിക്കുന്നതിനുമാണ് ദിനാചരണം. ആർത്തവ സൗഹൃദ ലോകം എന്ന പ്രമേയത്തെ അടിസ്ഥാനമായാണ് ഇക്കൂറി ദിനാചരണം സംഘടിപ്പിക്കുന്നത്. സുരക്ഷിതവും, ചിലവു കുറഞ്ഞതുമായ ആർത്തവ ശുചിത്വ ഉത്പന്നങ്ങളും, ഇത് സംബന്ധിച്ച അറിവും സമൂഹത്തിലെ ദശലക്ഷക്കണക്കിന് വനിതകൾക്ക് അന്യമാണെന്ന തിരിച്ചറിവിൽ നിന്നാണ് 2013-ൽ വാഷ് എന്ന എൻ.ജി.ഒ ദിനാചരണത്തിന് തുടക്കം കുറിച്ചത്.

ഭക്ഷ്യ വിഷബാധ

തൃശൂർ പെരിഞ്ഞനത്ത് ഭക്ഷ്യ വിഷബാധയേറ്റ് ചികിത്സയിലായിരുന്ന വീട്ടമ്മ മരിച്ചു. തൃശൂർ മെഡിക്കൽ കോളേജ് ആശുപത്രിയിൽ വെച്ചാണ് മരണം സംഭവിച്ചത്.

വിശദാംശങ്ങളുമായി ആകാശവാണി തൃശൂർ പ്രതിനിധി ഭരിത പ്രതാപ്....

(വോയിസ്)

ട്രോളിംഗ് നിരോധനം

കണ്ണൂരിൽ ഇതര സംസ്ഥാന ബോട്ടുകൾ ജൂൺ ഒമ്പതിന് മുമ്പായി തീരം വിട്ടുപോയില്ലെങ്കിൽ ഉടമകൾക്കെതിരെ കർശന നടപടി സ്വീകരിക്കാൻ തീരുമാനം. ജില്ലയിലെ ട്രോളിങ് നിരോധനം

ഫലപ്രദമായി നടപ്പാക്കുന്നതിനായി എ.ഡി.എം, കെ.നവീൻ ബാബുവിന്റെ അധ്യക്ഷതയിൽ കലക്ടറേറ്റിൽ ചേർന്ന യോഗത്തിലാണ് നിർദ്ദേശം. ഈ വർഷത്തെ ട്രോളിങ് നിരോധനം ജൂൺ ഒമ്പത് അർദ്ധരാത്രി 12 മണി മുതൽ ജൂലൈ 31 അർദ്ധ രാത്രി 12 വരെ 52 ദിവസമാണ്.

സംഗീതോത്സവം (ഇൻട്രോ)

41 ദിവസം നീണ്ടു നിൽക്കുന്ന തുരീയം സംഗീതോത്സവത്തിന് ഇന്ന് പയ്യന്നൂരിൽ തിരിച്ചെളിയും. രാജ്യത്തെ വിവിധ ഭാഗങ്ങളിൽ നിന്നുള്ള പ്രഗൽഭരും പ്രശസ്തരുമായ സംഗീതജ്ഞർ പങ്കെടുക്കും.

ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ തയ്യാറാക്കിയ റിപ്പോർട്ട്....

(വോയിസ്)

ഇസ്രായേൽ ആക്രമണം

റഫയിലെ കുടിയേറ്റ ക്യാമ്പിൽ ഇസ്രായേൽ നടത്തിയ ആക്രമണം വലിയ തെറ്റാണ് ഇസ്രായേൽ പ്രധാനമന്ത്രി ബെഞ്ചമിൻ നെതന്യാഹു. സംഭവത്തിൽ ഇസ്രായേൽ അന്വേഷണം നടത്തി വരികയാണെന്നും അദ്ദേഹം പറഞ്ഞു. ക്യാമ്പിൽ ഇസ്രായേൽ നടത്തിയ ആക്രമണത്തിൽ 45 പേർ കൊല്ലപ്പെടുകയും 200 പേർക്ക് പരിക്കേൽക്കുകയും ചെയ്തു.

ഫ്രഞ്ച് ഓപ്പൺ

ഫ്രഞ്ച് ഓപ്പൺ ടെന്നീസിൽ, ഇന്ത്യൻ താരങ്ങളായ രോഹൻ ബൊപ്പണ്ണയും യുകി ഭാംബ്രിയും പുരുഷ ഡബിൾസ് ആദ്യ റൗണ്ടിൽ ഇന്ന് മത്സരിക്കും. രണ്ടാം സീഡായ ബൊപ്പണ്ണയും ഓസ്ട്രേലിയൻ താരം മാത്യു എബ്ഡനും ഫിൻലൻഡ്- ഹംഗറി താരങ്ങളെയാണ് നേരിടുന്നത്. യുകി ഭാംബ്രി- ഫ്രാൻസിന്റെ അൽബാനോ ഒലിവെറ്റി സഖ്യം റഷ്യ-ഓസ്ട്രേലിയ സഖ്യത്തെ നേരിടും. അതേസമയം, പുരുഷ സിംഗിൾസ് ആദ്യ റൗണ്ടിൽ ഇന്ത്യയുടെ സുമിത് നാഗൽ റഷ്യൻ താരത്തോട് പരാജയപ്പെട്ടു.

പി.എം-പാപ്പുവ ന്യൂഗിനിയ

പാപ്പുവ ന്യൂ ഗിനിയയിലുണ്ടായ ഉരുൾപൊട്ടലിൽ നിരവധിപേരുടെ ജീവനും സ്വത്തിനും നാശമുണ്ടായി. സംഭവത്തിൽ ദുഃഖം രേഖപ്പെടുത്തി പ്രധാനമന്ത്രി നരേന്ദ്രമോദി. പാപ്പുവ ന്യൂ ഗിനിയയ്ക്ക് സാധ്യമായ എല്ലാ സഹായവും പിന്തുണയും നൽകാൻ ഇന്ത്യ തയ്യാറാണെന്നും ശ്രീ മോദി സമൂഹമാധ്യമത്തിലൂടെ അറിയിച്ചു..

വിഷു ബമ്പർ

വിഷു ബമ്പർ ഭാഗ്യക്കുറിയുടെ നറുക്കെടുപ്പ് നാളെ നടക്കും. 12 കോടി രൂപയാണ് ഒന്നാം സമ്മാനം. നറുക്കെടുപ്പ് ദിവസത്തിന് മുൻപ് മുഴുവൻ ടിക്കറ്റുകളും വിറ്റഴിയുമെന്നാണ് പ്രതീക്ഷ. 42 ലക്ഷം ടിക്കറ്റുകളാണ് അച്ചടിച്ചത്. 300 രൂപയാണ് ടിക്കറ്റ് നിരക്ക്.

നറുക്കെടുപ്പിനോടനുബന്ധിച്ച് പ്രകാശനവും നടക്കും.

മൺസൂൺ

ബമ്പറിന്റെ

ഓഹരി- സ്വർണവില

രാജ്യത്തെ ഓഹരി വിപണികളിൽ നേട്ടം. ബോംബെ ഓഹരി സൂചിക സെൻസെക്സ് 81 പോയിന്റ് ഉയർന്ന് 75,464 ലും, ദേശീയ ഓഹരി സൂചിക നിഫ്റ്റി 21 പോയിന്റ് നേട്ടത്തിൽ 22,953 ലും വ്യാപാരം തുടരുന്നു.

സ്വർണവിലയിൽ വർധന. സ്വർണം ഗ്രാമിന് 20 രൂപ ഉയർന്ന് 6,685 രൂപയും, പവന് 160 രൂപ വർധിച്ച് 53,480 രൂപയുമാണ് ഇന്നത്തെ വില.

പാസ്സിംഗ് ഔട്ട് പരേഡ്

സ്നേഷ്യൽ ആംഡ് പോലീസ്, കെഎപി മൂന്നാം ബറ്റാലിയൻ എന്നിവിടങ്ങളിൽ പരിശീലനം പൂർത്തിയാക്കിയ 461 പോലീസ് ഉദ്യോഗസ്ഥരുടെ പാസിംഗ് ഔട്ട് പരേഡ് തിരുവനന്തപുരം പേരൂർക്കട സ്നേഷ്യൽ ആംഡ് പോലീസ് ഗ്രൗണ്ടിൽ നടന്നു. കനത്ത മഴയെ അവഗണിച്ചു നടന്ന ചടങ്ങിൽ മുഖ്യമന്ത്രി പിണറായി വിജയൻ അഭിവാദ്യം സ്വീകരിച്ചു.
